

సత్యమే ప్రత్యక్షపరమాత్మ

క్రమముతప్పక మింట ప్రతిదినంబును భాను
డుదయాస్తమయముల నొందనేల
గగనంబునకు కాంతి కైసేయు తారకల్
పగలు మాత్రము దాగు భంగియేల
క్షణమైన విశ్రాంతి కనక తా పవనుండు
జవకోటిని బ్రోవ వీవనేల
అనిశంబు కిలకిల ధ్వనులచే నదులన్ని
సరగున ప్రవహించు చందమేల
ప్రకృతిలో నెందుజూచిన భ్రమయె యేల
వృథిని ధన కుల మత జాతి భేదమేల
ఎవని ఆనతి నిబయెల్ల నిట్లు జరుగు
ఎవని ఆజ్ఞకు బద్ధుడో ఎవరు ప్రభువో
అతని ఆజ్ఞను పాలింప సరయరండు
ఇంతకన్నను వేరెద్ది ఎఱుకవఱుతు?

ప్రేమస్వరూపులారా! ఈ ప్రకృతిలో ప్రతి ప్రాణి, ప్రతి మానవుడు సుఖశాంతులు కావాలని ఆశిస్తున్నారు; తమ జీవితపరమావధి ఏమిటో గుర్తించాలని ప్రయత్నిస్తున్నారు. కాని, సఫలీకృతులు కాలేకపోతున్నారు. నూటికో, కోటికో ఒక్కరు దీనిని సాధించాలనే పట్టుదలతో విడువకుండా కృషి సల్పుతూ ఉంటారు. సామాన్య ప్రజలు మాత్రం జీవితపరమావధిని గుర్తించడం అసాధ్యమని భావించి, నిరంతరము లౌకిక, భౌతిక, ప్రాకృత సుఖాలకోసం ప్రాకులాడుతూ కాలమును వ్యర్థం చేస్తుంటారు. కడుపునిండుగా తిండి... కంటినిండుగా నిద్ర... ఒంటి నిండుగా వస్త్రము... ఇంటినిండుగా పిల్లలు... కళకళలాడే కళత్రముతో కిలకిలలాడుతూ కాలమును గడపడమే జీవిత పరమావధియని వారు తృప్తిపడుతుంటారు. కాని, ఇంతకుమించిన జీవితపరమావధి మరొకటున్నది. అదియే నిత్యసత్యమైన ఆనందము. అట్టి శాశ్వతానందమును తైత్తిరీయోపనిషత్తు ఒక పక్షితో పోల్చింది. ఈ పక్షియొక్క శిరస్సుకు శ్రద్ధ అని, కుడిరెక్కకు ఋతమని, ఎడమరెక్కకు సత్యమని, దేహముయొక్క మధ్యభాగమునకు యోగమని, తోకకు మహత్తత్వమని పేర్లు పెట్టింది. శ్రద్ధ, ఋతము, సత్యము, యోగము, మహత్తత్వములనే ఐదు అంగములను అభివృద్ధి పరచుకున్నప్పుడే మానవునికి శాశ్వతానందము ప్రాప్తిస్తుంది.

తారకము - మారకము

శ్రద్ధ అనేది చాలా ప్రధానమైనది కనుకనే, అది తలతో పోల్చబడింది. ప్రతి జీవికి శ్రద్ధయే ప్రధానమైనది, ప్రమాణమైనది. భగవద్గీతయందు కూడా “శ్రద్ధావాన్ లభతే జ్ఞానం” అని చెప్పబడింది. ఇంతేకాదు. “శ్రద్ధాస్వరూపుడను నేనే”, అన్నాడు కృష్ణపరమాత్మ. శ్రద్ధ లేనివాడు ఏ చిన్న కార్యమునూ సాధించలేడు. ముఖ్యంగా ఆధ్యాత్మికమార్గమునందు శ్రద్ధ అత్యవసరం. దృఢమైన, శాశ్వతమైన, అచంచలమైన విశ్వాసమే శ్రద్ధ. శ్రద్ధతోకూడిన జ్ఞానము తారకమని, శ్రద్ధారహితమైన జ్ఞానము మారకమని ఉపనిషత్తులు పేర్కొన్నాయి. ఆధ్యాత్మికతత్వమునందు శ్రద్ధయే తారక మంత్రమని ప్రబోధించాయి. తారకమంత్రమంటే త్రికాలములందూ మార్పు చెందనిది. ఇట్టి తారకమంత్రమును మానవుడు తన హృదయంలో నిల్పుకోవాలి. ఇదియే

తైత్తిరీయోపనిషత్తునందలి ప్రధాన సూత్రము. శ్రద్ధ, ఋతము, సత్యము, యోగము, మహత్తత్త్వములను అభివృద్ధిపరచుకొని తన హృదయమును పరిశుద్ధం గావించుకున్నప్పుడే మానవునికి నిజమైన జ్ఞానము లభిస్తుంది. జ్ఞాన మనగా గ్రంథపరిచయం కాదు. “అద్వైత దర్శనం జ్ఞానం”. ద్వైతమునందే అద్వైతము ఇమిడియున్నది. ఇలాంటి పరమ సత్యాన్ని ప్రబోధించేదే తైత్తిరీయోపనిషత్తు.

ఉభయభారతి ఆదర్శం

ఒకానొక సమయంలో ఆదిశంకరులవారు అద్వైతసిద్ధాంతమును ప్రచారము గావిస్తూ ఆసేతుహిమాచలపర్యంతము జైత్రయాత్ర సల్పారు. ఆయన ఉత్తరదేశమునకు వెళ్ళినప్పుడు అక్కడ మండనమిశ్రుడనే ఒక గొప్ప పండితుణ్ణి కలిశారు. వారిద్దరి మధ్య జరిగిన వాదంలో మండనమిశ్రుడు ఓడిపోయాడు. మండనమిశ్రుని ధర్మపత్ని పేరు ఉభయభారతి. ఆమె సకలజ్ఞానసంపన్నురాలు. శ్రద్ధ, ఋతము, సత్యము మూడూ ఆమెలో ఉన్నాయి. అందుచేత, శంకరులవారు తమ మధ్య జరిగిన వాదంలో ఎవరు విజయం సాధించారనేది నిర్ణయించడానికి ఉభయభారతినే ఎన్నుకున్నారు. మండనమిశ్రుడు తాను ఓడిపోయినట్లైతే సన్యాసము స్వీకరిస్తానని ప్రతిజ్ఞ చేశాడు. ఉభయభారతి తన భర్తయైన మండనమిశ్రుడు ఓడిపోయినాడని, శంకరులవారు విజయం సాధించారని తీర్పు చెప్పింది. మండనమిశ్రుడు తాను చేసిన ప్రతిజ్ఞను అనుసరించి సన్యాసం స్వీకరించాడు. అతని అర్ధాంగియైన ఉభయభారతికూడా సన్యాసం స్వీకరించింది. ఈరీతిగా, సతీపతులిద్దరూ సన్యాసాశ్రమంలో ప్రవేశించి ప్రజలకు జ్ఞానబోధలు సల్పుతూ వచ్చారు.

ఆత్మజ్యోతిని దర్శించాలంటే అహంకారమును త్యజించాలి

జ్ఞానము లేకుండా మానవత్వమే క్షీణించి పోతుంది. జ్ఞానము లభించవలెనంటే మానవుడు ఋతమును పాటించాలి. “మనస్యేకం వచస్యేకం కర్మణ్యేకం మహాత్మనాం”, అన్నారు. దేహము, మనస్సు, క్రియ - ఈ మూడింటి ఏకత్వమే ఋతము. ఈ మనోవాక్యాయకర్మలే బ్రహ్మ, విష్ణు, మహేశ్వరస్వరూపములు. ఎవరైనా సరే, ఏ కాలమునందైనా సరే, తన మనోవాక్యాయములను పవిత్రము గావించుకొనవలెనన్న అహంకారమును త్యజించాలి. దీపము దేదీప్యమానంగా వెలుగొండుతున్నప్పటికీ దానిపైనున్న గాజుచిమ్మీకి మసి పట్టినప్పుడు దాని ప్రకాశము తగ్గిపోతుంది. ఆ మసిని పూర్తిగా తుడిచివేసినప్పుడే మనకు ఆ జ్యోతి సుస్పష్టంగా కనిపిస్తుంది. మానవుడు చేయవలసిన పని ఇదియే. తన మనస్సు చుట్టూ అహంకారమనే మసి చేరడంచేత తనలో ఉన్న దివ్యజ్ఞానజ్యోతిని దర్శించలేకపోతున్నాడు. అసలు అహంకారము ఎందువలన ప్రవేశిస్తుంది? తన సత్యాన్ని తాను గుర్తించుకోలేకపోవడంచేతను, ప్రాకృతమైన భావములను, సంకల్పములను పెంచుకోవడంచేతను మానవునిలో అహంకారం ప్రారంభమౌతుంది. కనుక, మొట్టమొదట ప్రాకృతమైన భావములను నిర్మూలనము చేయాలి. అప్పుడు అహంకారమునకు అవకాశమే ఉండదు. అహంకారమును తుడిచివేయకుండా మానవుడు జ్ఞాని కాజాలడు. ప్రకాశించే పవిత్రజ్యోతిని చూడాలనుకుంటే దాని చుట్టూ ఉన్న మసిని తుడిచి వేయాలి కదా! అదేరీతిగా, మానవుడు తనలో ఉన్న ఆత్మజ్యోతిని దర్శించాలంటే అహంకారమును త్యజించాలి.

అభిమాన, అహంకారములు త్యజించినవాడే బ్రహ్మజ్ఞాని

ఉభయభారతి గంగానదికి సమీపంలో ఒక ఆశ్రమమును నిర్మించుకొని, అనేకమంది స్త్రీలకు జ్ఞానబోధలు సల్పుతూ వచ్చింది. ప్రతి రోజూ తెల్లవారుజామునే ఆమె తన శిష్యురాండ్రతోకూడి గంగానదికి వెళ్ళి స్నానమాచరించి వచ్చేది. వాళ్ళు వెళ్ళే మార్గములో ఒక చెట్టుక్రింద ఒక సన్యాసి నివసించేవాడు. అతడు

సర్వసంగపరిత్యాగి. ప్రజలు అతనిని బ్రహ్మజ్ఞాని అని పిలిచేవారు. అయితే, ఉభయభారతి అతనిలో ఒక చిన్న దోషాన్ని గుర్తించింది. అతడు తాను నీరు త్రాగడానికి ఉపయోగించే బుట్టను ఎవరైనా దొంగిలిస్తారేమో అనే భయంచేత తలక్రింద పెట్టుకొని పడుకున్నాడు. అది చూసి ఆమె, “ఇతడు బ్రహ్మజ్ఞానియేకాని, ఇతనిలో ఒక చిన్న లోపమున్నది” అని అతనికి వినపడేలా అన్నది. “ఏమిటమ్మా ఆ లోపము?” అని శిష్యుర్రాండ్రు ప్రశ్నించగా, “ఇతను సర్వసంగ పరిత్యాగి అయిఉండి తన నీటిబుట్టను ఎవరైనా ఎత్తుకొని పోతారేమో అనే భయంచేత తలక్రింద పెట్టుకున్నాడు”, అని పలికింది. ఆమె మాటలు అతనికి కోపం తెప్పించాయి. వాళ్ళు గంగలో స్నానమాచరించి తిరిగి వస్తూండగా అతడా బుట్టను తీసి ఆమె పాదాలవద్దకు విసిరేశాడు. అది చూచి ఉభయభారతి, “అయ్యో, ఇతనిలో ఒక్కదోషమే ఉన్నదనుకున్నాను. కాని, నిజంగా రెండు దోషములున్నవి”, అన్నది. ఏమిటా రెండు దోషములు? తన నీటిబుట్టను ఎవరైనా ఎత్తుకొని పోతారేమో అని దాచుకోవటం అభిమానం. ఉభయ భారతి ఈవిధంగా చెప్పిందని కోపంతో దానిని విసిరివేయడం అహంకారం. “అభిమాన, అహంకారములను త్యజించనివాడు బ్రహ్మజ్ఞాని కాజాలడు”, అని ఆమె బోధించింది. ఉభయభారతివంటి జ్ఞానస్వరూపిణులైన స్త్రీలు భారతదేశంలో అనేకమంది జన్మించారు. కాని, కలిప్రభావముచేత ఈనాడు స్త్రీలకు ఉచితస్థానము కల్పించబడటం లేదు. స్త్రీలు కదా అని వారిని అలక్ష్యము చేయకూడదు. అన్ని బాధలను ఓర్చుకొని, కష్టనష్టములను తట్టుకొని నెట్టుకొని ముందుకు సాగిపోయే ధీరులు, గంభీరులు స్త్రీలు. వారిలో విజ్ఞాన, ప్రజ్ఞాన, సుజ్ఞానములు విశేషంగా ఉన్నాయి. ప్రత్యక్షముగా గోచరముకాని సుగుణములెన్నో వారిలో ఉన్నాయి. గృహమర్యాదలను కాపాడుకుంటూ ‘గృహిణి’ అనే కీర్తిని నిలబెట్టుకుంటూ ప్రపంచానికంతా ధర్మప్రబోధలు చేసిన ఉభయభారతియే ఇందుకు చక్కని ఉదాహరణ.

‘అన్నం బ్రహ్మ రసో విష్ణుః భోక్తాదేవో మహేశ్వరః’

మానవుడు జ్ఞానస్వరూపుడుగా రూపొందాలి. అందునిమిత్తం “సత్యం బ్రూయాత్, ప్రియం బ్రూయాత్, నబ్రూయాత్ సత్యమప్రియం” అనే మూడు సూత్రములను పాటించాలి. ఈ మూడూ వరుసగా నైతిక, ధార్మిక, ఆధ్యాత్మికవిలువలను కాపాడుతాయి. ఇవన్నీ సత్యములోనే ఇమిడి యున్నాయి. మీరు దైవమును దర్శించాలంటే ఏ దేవాలయమునకో పోనక్కర్లేదు. సత్యమే ప్రత్యక్ష దైవము. సత్యము సర్వత్రా ఉన్నది. సత్యమే సర్వసంపదలనూ చేకూర్చుతుంది. కనుక, మీరు సత్యమార్గము నవలంబించాలి. ధర్మమును పోషించుకోవాలి. జ్ఞానమును అభివృద్ధి చేసుకోవాలి. జ్ఞానాభివృద్ధి నిమిత్తమై ఆహారమును సరియైన రీతిలో తీసుకోవాలి. దైవచింతనచేత అన్నమును దోషరహితం గావించాలి. “అన్నం బ్రహ్మ”. అన్నమును బ్రహ్మస్వరూపంగా భావించాలి. “రసో విష్ణుః” అన్నము రసస్వరూపంగా మారి మన శరీరములో సర్వాంగములందు సంచరిస్తుంది. అదియే విష్ణుస్వరూపము. “భోక్తాదేవో మహేశ్వరః” భోక్తయే శివస్వరూపుడు. ఇలాంటి పవిత్రమైన భావాన్ని అభివృద్ధిపరచుకున్నప్పుడు మానవుడు శివస్వరూపమును ధరిస్తాడు.

శివస్వరూపమనగా ఏమిటి? శివుడు అన్ని విధాలా త్యాగమయుడు. ఈ ప్రపంచములో ప్రతి మానవుడు తన దేహాన్ని అమితంగా ప్రేమిస్తాడు. కాని, శివునికి అట్టి దేహాభిమానము లేదు.

**మౌళి గుల్కెడు చంద్రమఃఖండ కళతోడ
 బెడగారు గుంపెడు జడలతోడ
 జడలలో ప్రవహించు చదలేటి జగితోడ
 డంభైన ఫాలనేత్రంబుతోడ**

నల్ల నేరెడువంటి నల్లని మెడతోడ
కరమున నాగ కంకణముతోడ
నడుమున చుట్టిన నాగచర్మముతోడ
మైనిండనలదు భన్తుంబుతోడ
నుదుట బీల్చిన పెద్ద కుంకుమ బొట్టుతో
తాంబూల రాగాధరంబుతోడ
ఆరుశాస్త్రములందున నందగించి
నల్ల కలువల హసియించి కొల్లలాడు
మెరుగు చామన ఛాయల మేనితోడ...

ఈరీతిగా ప్రకాశించే శివుడు దేహాభిమానమును త్యజించి, సర్వసంగ పరిత్యాగియై ఆత్మాభిమానమునందే లీనమై ఉంటాడు. ఒక పర్యాయము పార్వతీదేవి, “ఈశ్వరా! దినదినము ఊరూరా తిరిగి తిరుపమెత్తుటెగాని, మనకు తలదాచుకొనుటకొక కొంపైనా లేదే! ఇట్టి కాపురము నేనెట్లు చేతు?” అన్నదట. అప్పుడు శివుడు పరమశాంతంగా, “పార్వతీ! ఇల్లు కట్టినంతమాత్రాన ప్రయోజనమేమిటి? అందులో మనకన్న ముందుగానే ఎలుకలు ప్రవేశిస్తాయి. ఎలుకల బాధనుండి తప్పించుకొనుటకై ఒక పిల్లని సాకవలసివస్తుంది. పిల్లికి పాలకోసం ఒక పెయ్య కావలసివస్తుంది. ఎందుకొచ్చిందీ సంసారమంతా? దీనిని మనం ఏమాత్రం ఆశించకూడదు”, అని బోధించాడట.

త్రికరణశుద్ధియే జ్ఞానము

ఒకానొక సమయంలో విక్రమాదిత్యుడు ఒక గొప్పసభ ఏర్పాటుచేసి అక్కడ సమావేశమైన పండితులనుద్దేశించి, “బుద్ధి గొప్పదా? మేధస్సు గొప్పదా?” అని అడిగాడు. కొందరు పండితులు మేధస్సే గొప్పదన్నారు. కాని, విక్రమాదిత్యుడు అంగీకరించలేదు. “మేధస్సులో వ్యక్తియొక్క ప్రవర్తనను బట్టి కొన్నికొన్ని మార్పులుండవచ్చును. కాని, బుద్ధి చాలా పరిశుద్ధమైనది. ‘బుద్ధిగ్రాహ్య మతీంద్రియం’, మనము ఆశించే ఆత్మజ్ఞానమంతా బుద్ధియందే ఇమిడియున్నది. కాబట్టి, మేధస్సుకంటే బుద్ధియే గొప్పద”న్నాడు.

జ్ఞానమంటే ఏమని చెప్పబడింది? త్రికరణ శుద్ధియే జ్ఞానము. అందువలననే, The proper study of mankind is man అన్నారు. ఏమిటి Mankind అంటే? శరీర, మనస్సు, కర్మల ఏకత్వమే మానవత్వము. మన దేహమును, మనస్సును, కర్మలను పరిశుద్ధం చేసుకోవాలి. ఇదియే త్రికరణశుద్ధి. ఇదే జ్ఞానము. కాని, ఇట్లా మనము చేస్తున్నామా? ఎవరిమటుకు వారు ఆలోచించాలి. దీనికై పెద్దగా శ్రమపడనక్కరలేదు. మొదటిది శరీరపరిశుద్ధత. పవిత్రమైన గంగానది సమీపములోనే ఉన్నప్పటికీ కొందరు స్నానం చేయరు. ఏమి ప్రయోజనం? అన్ని సౌకర్యములు, అనుకూలములు ఉన్నప్పటికీ పరిశుద్ధతకు ప్రయత్నించరు. అదియే సోమరితనము. అలాంటి వారిలో తమోగుణము వర్ధిల్లుతుంటుంది. తమో గుణము జంతులక్షణము. దానిని పూర్తిగా నిర్మూలం గావించుకొని, మానవత్వాన్ని పెంచుకొని దానిని దైవత్వంగా మార్చుకోవాలి.

పాత్రశుద్ధి - పదార్థశుద్ధి - పాకశుద్ధి

ప్రేమస్వరూపులారా! మీరు ముఖ్యంగా చిత్తశుద్ధికోసం కృషి చేయాలి. చిత్తశుద్ధి ఒక్కటుండెనా, సర్వమూ

సిద్ధిస్తుంది. చిత్తశుద్ధికై మీరు భుజించే ఆహారమునకు సంబంధించి కొన్ని జాగ్రత్తలు తీసుకోవాలి. ముఖ్యంగా వంటవండే సమయములో పరిశుద్ధతను పాటించాలి, పవిత్రమైన భావాలతో వండాలి. కేవలం శారీరకపరిశుభ్రత ఉంటే సరిపోదు, మానసికపరిశుభ్రతకూడా ఉండాలి. పూర్వకాలమందు ఆచారబ్రాహ్మణులైనవారు తాము భుజించే ఆహారమును తమ పత్నులే వండాలి కాని, ఇతరులు వండడానికి వీల్లేదన్నారు. ఎందుకంటే, గృహిణులైనవారు తమ గృహంలో ఉన్న వారందరి క్షేమాన్ని మనస్సులో తలచుకొని వంట చేస్తారు. అట్లుగాకుండా, వంటవారిని నియమిస్తే వారెలాంటి భావముతో వండుతారో ఎవరికి తెలుసు? భావము అపవిత్రంగా ఉంటే, వండే ఆహారము 'విషం'గా మారిపోతుంది.

అంతేకాదు. వంట చేయడానికి ఉపయోగించే పదార్థములు న్యాయమైన మార్గములో సంపాదించబడినవై ఉండాలి. ఉదాహరణకు, భర్త ఇంటికి కూరగాయలు తెచ్చాడు. అయితే, ఏవిధంగా తెచ్చాడో ఏమిటో! తన అధికారబలముతో కూరగాయలను అమ్మేవారిని భయపెట్టి వాటిని అన్యాయంగా తెచ్చియుండవచ్చు. లేక, వాళ్ళు దొంగతనంగా సంపాదించిన కూరగాయలను తెచ్చియుండవచ్చు. వాటిని ఉపయోగించి వంట చేసినప్పుడు ఆహారము కలుషితమై 'విషం'గా మారిపోతుంది. దీనిని ఎవ్వరూ గుర్తించలేరు. నిత్యజీవితములో మనము తినే తిండివల్ల ఎన్నియో కర్మలను ఆచరిస్తున్నాము, ఎన్నియో దోషములకు గురి అవుతున్నాము.

దైవార్చితమైన ఆహారము దోషరహితమౌతుంది

ప్రేమస్వరూపులారా! మీరు భుజించే ముందు దైవమును చక్కగా ప్రార్థించండి. ఆహారమును దైవార్చితం గావించండి. అప్పుడది పరిశుద్ధ మైపోతుంది. పరిశుద్ధమైన ఆహారము పవిత్రమైన జ్ఞానమును కల్గిస్తుంది. ఒకానొక సమయములో ఋషీకేశలో శివానందాశ్రమము ప్రక్కన మరొక ఆశ్రమముండేది. అందులో అనేకమంది సన్యాసులు నివసించేవారు. వచ్చినవారికందరికీ ఆ ఆశ్రమవాసులు ఉచితంగా చపాతీలిచ్చేవారు. వారిలో అత్యంత పవిత్రముగా జీవితము గడిపే ఒక సన్యాసి ఉండేవాడు. అదే ఊరిలో ఒక శేర్ నివసించేవాడు. ఆయన చాలా వృద్ధుడు. ఒక నిరుపేదవ్యక్తికి ధనాశూచి తనకంటే వయస్సులో చాలా చిన్నదైన అతని కుమార్తెను పెండ్లి చేసుకున్నాడు. “నా తండ్రి నా జీవితాన్ని ఈవిధంగా పాడుచేశాడే”, అని ఆ అమ్మాయి నిరంతరం ఏడుస్తూ ఉండేది. ఆ బాధను భరించలేక ఒకనాడు గంగానదిలో దూకి ఆత్మహత్య చేసుకుంది. ఆమె మరణించిన 11వ రోజున ఆయన సమారాధన ఏర్పాటు చేశాడు. ఆ సందర్భంగా ప్రతి ఆశ్రమానికి శ్రాద్ధభోజనం పంపించాడు. అయితే, పవిత్రహృదయుడైన ఈ సన్యాసి నివసించే ఆశ్రమంలో మాత్రం ఒక పద్ధతి ఉండేది. ఇంత డబ్బు ఇచ్చేస్తే వాళ్ళే వండుకొని తింటారు. ఆ రోజున శేర్ ఇచ్చిన డబ్బుతో ఆశ్రమంలో వంట చేశారు. ఆ ఆహారమును అందరూ భుజించారు. సత్యమార్గము ననుసరించే ఈ సన్యాసి ఆ రాత్రి నిద్రపట్టక చాలా బాధపడుతూ వచ్చాడు. అతనికి స్వప్నంలో ఒక అమ్మాయి కనిపిస్తోంది. “ఏమిటిది? నాకెప్పుడూ ఇలాంటి చింతనలేదే! నాలో విషయ వాసనలు లేవే! నాకెందుకు ఇలాంటి స్వప్నము వస్తోంది?” అని చాలా బాధపడ్డాడు. ధ్యానములో కూర్చున్నా అతనికి అదే దృశ్యం కనిపించ సాగింది. మరుసటిరోజు అతడు సచ్చిదానందుడనే గురువువద్దకుపోయి తనకు వస్తున్న స్వప్నము గురించి చెప్పాడు. “స్వామీ! నాకెందుకీ దృశ్యము కనిపిస్తున్నది?” అని అడిగాడు. అప్పుడా గురువు, “నాయనా! నీవేమీ యోచన పెట్టుకోవద్దు. నేను విచారిస్తానని చెప్పి, ఆ శేర్ని పిలిపించాడు. అతని భార్య ఎలా మరణించిందో తెలుసుకున్నాడు. తరువాత ఆ సన్యాసిని పిలిచి జరిగిన సంగతి తెలియజేశాడు. “నాయనా! ఆ సమారాధనలో నీవు భోజనము చేయడంవలన బలవంతంగా ప్రాణం తీసుకున్న అతని భార్య నీకు కనిపిస్తూ వచ్చింది. నీకు వస్తున్న దుస్స్వప్నమునకు గల కారణమిదే”, అంటూ వివరించాడు. ఆనాటినుండి ఆ సన్యాసి

చేసుకుంటున్నారు. ఇలాంటివారు మహాపాపులు. వారి ముఖము కూడా మనము చూడకూడదు.

“శ్రవణం కీర్తనం విష్ణోఃస్మరణం పాదసేవనం

అర్చనం వందనం దాస్యం సఖ్యమాత్మనివేదనం”

అని నవవిధ భక్తితత్త్వములను గురించి చెప్పారు. ఇందులో స్నేహమనేది చాలా విశిష్టమైనది. ఆత్మనివేదనకు ముందుగా ఉన్న మెట్టు స్నేహమే. కనుక, మీరు దైవంతో స్నేహం చేయాలి. ఆ స్నేహం ఒక్కటుంటే చాలు, ప్రపంచమంతా మీ హస్తగతమవుతుంది. కాని, ఉన్న స్నేహాన్నికూడా ఊడగొట్టుకుంటున్నారదురదృష్టవంతులు. దైవంతో స్నేహం సామాన్యంగా లభించేది కాదు. దానిని మీరు సంపాదించుకోవాలి. సంపాదించుకున్న స్నేహాన్ని తగిన సాధనతో సార్థకము చేసుకోవాలి. వట్టి మాటలతో కాలమును వ్యర్థం చేయకూడదు.

సత్యవ్రతముచేత సర్వేశ్వరుడు సాక్షాత్కరిస్తాడు

ప్రేమస్వరూపులారా! మీరీనాడు ప్రత్యేకంగా నేర్చుకోవలసినది సత్యమును పలకడము. సత్యమే మన జీవితానికి ఆధారము. సత్యమే ప్రత్యక్ష పరమాత్మ. ముఖ్యంగా మీరిక్కడికి వచ్చి స్వామి సంభాషణలను విన్నందుకు మీ జీవితాలలో కొంతైనా మార్పు తెచ్చుకోవటం చాలా అవసరం. విదేశాలనుండి అనేకమంది ఇక్కడికి వస్తున్నారు. సమయం చిక్కితే చాలు, ప్రశాంతినిలయం వెళ్ళి స్వామిని దర్శించాలని కాచుకొని ఉంటారు. అలాంటిచాన్ను మీకు చిక్కింది. దీనిని మీరు సార్థకము చేసుకోవాలి. ఎలాంటి పరిస్థితిలోనైనా అసత్యమాడవద్దు. ఒక్కొక్క పర్యాయము సత్యము చెప్పడంవలన ప్రమాదం జరగవచ్చు. అలాంటి పరిస్థితిలో సత్యమూ చెప్పవద్దు; అసత్యమూ చెప్పవద్దు; మౌనం వహించండి. మౌనంచేత సర్వ కార్యములు సిద్ధిస్తాయి. సత్యం చెబితే అపకారం జరుగుతుందేమో అని భయపడవద్దు. అసత్యము చెబితే నేను పాపి నౌతానేమో అని భయపడవద్దు. అలాంటి పరిస్థితిలో మౌనం వహించండి. సత్యాసత్యములు రెండింటికీ అతీతంగా ఉండండి. సాధ్యమైనంతవరకు జీవితమును సత్యమార్గములో ప్రవేశపెట్టండి. కొంతమంది, “స్వామీ! మీ పుట్టిన రోజు పండుగకు రావాలనుకుంటే సెలవు చిక్కడం లేదు. ‘సిక్ లీవ్’ పెట్టి వస్తామ”న్నారు. “అది మంచిది కాదు, నీవు రాకపోయినా మంచిదే కాని, అసత్యము చెప్పవద్దు,” అని నేను చెప్పాను. సత్యవ్రతమును ఆచరించండి. సత్యవ్రతముచేత మీకు సర్వేశ్వరుడు సాక్షాత్కరిస్తాడు. సత్యవ్రతము చేత మనం దివ్యత్వమును పొందాలి. ప్రార్థనలచేత పవిత్రతను పొందాలి. జ్ఞానతత్వాన్ని మనం అభివృద్ధిపరచుకోవాలంటే ప్రార్థన అత్యవసరము. అదియే “అన్నం బ్రహ్మ రసో విష్ణుః భోక్తాదేవో మహేశ్వరః” ఇంతకంటే ఏమి కావాలి? ఈ ప్రార్థనకంతగా శ్రమపడవలసిన అవసరం లేదు.

విద్యార్థులారా! మీరు ఇంకా యువకులు కాబట్టి, Start early, drive slowly and reach safely. ఈ చిన్నవయస్సులోనే మీరు ఆధ్యాత్మికసాధనను ప్రారంభించాలి. అప్పుడే మీ జీవితం సార్థకమౌతుంది.

నాకు నిత్యమూ పండుగే!

నా పుట్టిన పండుగను జరుపుకోవాలని నేను ఎన్నడూ ఆశించలేదు. ఎంతోమంది భక్తులు ఎన్నో ప్రోగ్రాములు ఏర్పాటు చేయాలని ఆశించారు, అనుమతించవలసిందిగా కోరారు. వాటినిన్నింటినీ తిరస్కరించాను. ఈనాడు ప్రజలు విశేషసంఖ్యలో వచ్చినారు కనుక, ఇంతమాత్రమైనా ఏర్పాటు చేయవలసివచ్చింది. లేకపోతే, నాకివన్నీ జరపాలనే కోరికే లేదు. ఈ పండుగ చేసుకోవాలనే ఆశే నాకు లేదు. నాకు నిత్యమూ పండుగే. నేను నిత్యానందుడను. ఆనందము ఇతరులు ఇచ్చేది కాదు నాకు. ఇతరులిచ్చే ఆనందముకోసం నేను కాచుకోను. ఆనందము నాలోనే ఉంది.

నిత్యానందం పరమసుఖదం కేవలం జ్ఞానమూర్తిం
 ద్వంద్వాతీతం గగనసదృశం తత్త్వమస్యాదిలక్ష్మ్యం
 ఏకం నిత్యం విమలమచలం సర్వధీ సాక్షిభూతం
 భావాతీతం త్రిగుణ రహితం.....

చెడుకూడా నాకు మంచిగా కనిపిస్తుంది

నేను గుణాతీతుడను. నేనేది చేసినా మీ క్షేమం కోసమే; మీ పవిత్రతకోసమే; మీ ఆనందము కోసమే. మీరు నిరంతరం ఆనందంగా ఉండండి; దోషరహితులై జీవించండి. అదే నాకు ముఖ్యమైనది. నాకెప్పుడూ, ఎక్కడా, ఏవిధమైన బాధలూ కలుగవు. నాకేవిధమైన విచారమూ లేదు; ఎలాంటి చింతా లేదు; ఆశలు లేవు. నేను ఏది చేసినా, ఏది చెప్పినా మీ నిమిత్తమే. *Whatever I tell, whatever I do, is good for you, good for you.* అసలు నేనే మీకోసం ఉన్నాను. నాకంటూ కావలసినదేదీ లేదు. కాబట్టి నన్ను ఉపయోగపెట్టుకోండి. నేను ఎప్పుడూ సిద్ధమేకాని, మీరు పవిత్రమైన భావాలు పెంచుకోవాలి; దివ్యమైన జీవితాన్ని గడపాలి. ఇదియే ముఖ్యమైనది. ఏ తప్పు జరిగినా అందుకు కారణం మీలో వచ్చే భావములే. నేను కొన్ని సమయాల్లో మౌనం వహిస్తాను. “స్వామి మా దోషాలను చూసి మాతో మాట్లాడడం లేదు, మౌనం వహించారు”, అని మీరనుకుంటారు. అట్టి భావన మీ భ్రమయే. నాకు దోషములను వెతికే స్వభావము ఎప్పుడూ లేదు. నా నేత్రములు పరిశుద్ధమైనవి. కనుక, నేనెప్పుడూ పరిశుద్ధమునే చూస్తానుకాని, అశుద్ధము ప్రకృతున్నా చూడను. చెడుకూడా నాకు మంచిగా కనిపిస్తుంది. స్వామి విషయంలో సందేహాలకు ఏమాత్రం అవకాశము ఇవ్వకండి. “సంశయాత్మా వినశ్యతి”. కనుక, నిస్సంశయాలై, దృఢచిత్తులై ఉండండి.

పవిత్రమైన కాలమును వృధా చేయకండి

ప్రేమస్వరూపులారా! అతిథులను గౌరవించండి. అందరికీ మీ ప్రేమను పంచండి. మీరు తినే తిండిలో కొంతభాగమైనా వారికి పెట్టండి. అప్పుడే మీకు మనశ్శాంతి లభిస్తుంది. జ్ఞానమంటే ఏదో ప్రత్యేకమైనది కాదు. త్రికరణశుద్ధి కావాలి. ఋతమును మీరు పోషించుకోవాలి. ఇదియే నిజమైన జ్ఞానము. ఇంతకంటే ఇంకేమి కావాలి? తారకమును ఆశించండి; మారకము వద్దు. మధ్యమధ్య మీ విశ్వాసమును మార్చుకుంటే, మీకంటే దురదృష్టవంతులు ఈ ప్రపంచములో మరొకరుండరు. చంచలత్వమనేది *Monkey mind* లక్షణం. మీరు *Mankind* కు చెందిన వారు. మీరు మానవులై పుట్టారు. కనుక, *Monkey mind* కు అవకాశ మివ్వకండి.

ప్రేమస్వరూపులారా! ఈ పుట్టిన దినమునాడు మీరు క్రొత్తగా నేర్చుకోవలసినది ఒకటుంది. అదేమిటంటే, పవిత్రమైన కాలమును వృధా చేయవద్దు. వృధా చేసిన కాలమును తిరిగి మీరు సంపాదించుకోలేరు. ఈ పుడమిలో ప్రభవించిన ప్రతి మానవునికి సత్యమే ప్రత్యక్ష పరమాత్మ. “సత్యాన్నాస్తి పరోధర్మః” అన్నారు. కనుక, మీరు సత్యాన్ని అనుసరిస్తారండి.

సత్యధర్మము శాంతిప్రేమలతో
 నీ నిత్యజీవనయాత్ర సాగించు జీవా!
 యత్నప్రయత్నముల్ మానవధర్మము
 జయాపజయములు దైవాధీనము ॥సత్య॥

మానవదైర్యము మంచి ఎరువుగ
ప్రేమధారలే పంట విత్తులుగ
భక్తే వర్షము భావమే కలుపులు
నిత్యానందమే పండెడు పంట ॥సత్య॥